



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৪৬৩/২০২০

মীন বিভাগৰ সৈতে মুখ্যমন্ত্ৰী সোণোৱালৰ গুৰুত্বপূৰ্ণ বৈঠক

মৎস্যখণ্ডৰ বিকাশৰ জৰিয়তে আত্মনিৰ্ভৰশীল অসম নিৰ্মাণত মুখ্যমন্ত্ৰীৰ
গুৰুত্ব আৰোপ

প্ৰধানমন্ত্ৰী মৎস্য সম্পদ যোজনা ৰূপায়ণৰ বাবে জিলা পৰ্যায়ত কৰ্ম আঁচনি প্ৰস্তুত
কৰিবলৈ বিভাগক নিৰ্দেশ মুখ্যমন্ত্ৰীৰ

ব্ৰহ্মপুত্ৰ আৰু বৰাক নদীৰ দুয়োপাৰে নিৰ্মাণ কৰা হ'ব ফিছ লেণ্ডিং প'ৰ্ট

ৰাজ্যত গঠন হ'ব মীন পালকৰ গোট

দিছপুৰ, ৭ জুলাই : ৰাজ্যৰ মৎস্যখণ্ডৰ উপযুক্ত বিকাশৰ জৰিয়তে তৃণমূল পৰ্যায়ত অৰ্থনৈতিক ভেটি
অধিক সৰল কৰি আত্মনিৰ্ভৰশীল অসম নিৰ্মাণত বিশেষ গুৰুত্ব আৰোপ কৰিছে মুখ্যমন্ত্ৰী সৰ্বানন্দ সোণোৱালে।
কেন্দ্ৰীয় চৰকাৰে নতুনকৈ আৰম্ভ কৰা প্ৰধানমন্ত্ৰী মৎস্য সম্পদ যোজনাৰ সফল ৰূপায়ণৰ জৰিয়তে এই
লক্ষ্য বাস্তৱায়িত কৰাৰ বাবে শীঘ্ৰে যাৱতীয় পদক্ষেপ ল'বলৈ মীন বিভাগক নিৰ্দেশ দিছে মুখ্যমন্ত্ৰী
সোণোৱালে। মীন বিভাগৰ বিষয়াসকলৰ সৈতে ব্ৰহ্মপুত্ৰ ৰাজ্যিক অতিথিশালাত অনুষ্ঠিত এক
পৰ্যালোচনামূলক বৈঠকত এই যোজনাৰ জৰিয়তে অধিক পুঁজি বিনিয়োগেৰে ৰাজ্যৰ যুৱক-যুৱতীসকলৰ
বাবে মৎস্যখণ্ডত কৰ্ম সংস্থাপনৰ নতুন বাট মুকলি কৰিব পৰাকৈ ফলপ্ৰসূ পদক্ষেপ ল'বলৈ বিভাগক
মুখ্যমন্ত্ৰীয়ে নিৰ্দেশ প্ৰদান কৰিছে।

উল্লেখ্য যে কেন্দ্ৰীয় চৰকাৰে আত্মনিৰ্ভৰ ভাৱত অভিযানৰ অধীনত এই যোজনা ৰূপায়ণৰ বাবে
২০ হাজাৰ কোটি টকা ধাৰ্য কৰিছে। এই পুঁজিৰ এক বৃহৎ অংশ যাতে ৰাজ্যখনে লাভ কৰিব পাৰে তথা
ৰাজ্যৰ যুৱক-যুৱতীসকলে কৰ্ম সংস্থাপনৰ অধিক সুযোগ লাভ কৰিব পাৰে সেই দিশত মুখ্যমন্ত্ৰী সোণোৱালে
বৈঠকত গুৰুত্ব আৰোপ কৰে। এই যোজনা ৰূপায়ণৰ বাবে জিলা পৰ্যায়ত কৰ্ম আঁচনি প্ৰস্তুত কৰিবলৈ মীন
বিভাগক নিৰ্দেশ প্ৰদান কৰি জিলা সমূহৰ পৰা লাভ কৰা আঁচনিৰ ভিত্তিত ৰাজ্যিক কৰ্ম আঁচনি যুগুত
কৰিবলৈ মুখ্যমন্ত্ৰীয়ে বিষয়াসকলক কয়। এই আঁচনি প্ৰস্তুত কৰোঁতে মৎস্য পালনৰ ক্ষেত্ৰত বৰ্তমান জনপ্ৰিয়
হোৱা আধুনিক পদ্ধতিসমূহৰ লগতে পোণা উৎপাদন কেন্দ্ৰ, ফীড মিল, পূৰ্ণ চক্ৰীয় জল সংৰক্ষণ, সঁজাত
মীন পালন আদি বিভিন্ন মৎস্য পালন পদ্ধতিৰ ওপৰত মুখ্যমন্ত্ৰীয়ে গুৰুত্ব আৰোপ কৰে।





জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

ৰাজ্যৰ অৰ্থনীতিক শক্তিশালী কৰি তোলাৰ ক্ষেত্ৰত মৎস্য পালনে এক গুৰুত্বপূৰ্ণ ভূমিকা গ্ৰহণ কৰিব পাৰে। প্ৰয়োজনীয় আন্তঃগাঁথনিৰ লগতে এই দিশত অধিক জনসচেতনতাৰ প্ৰয়োজন। লগতে যুৱক-যুৱতীসকলে অধিক পেছাদাৰী মনোভাৱেৰে মৎস্য পালনত আত্মনিয়োগ কৰাটো জৰুৰী। এই মন্তব্য আগবঢ়াই মুখ্যমন্ত্ৰী সোণোৱালে মৎস্য খণ্ডটোৰ বিকাশত অধিক সহায়ক হোৱাকৈ ব্ৰহ্মপুত্ৰ আৰু বৰাক নদীৰ দুয়োপাৰে 'ফিছ লেণ্ডিং পৰ্ট' নিৰ্মাণৰ বাবে যাৱতীয় পদক্ষেপ ল'বলৈ মীন বিভাগক নিৰ্দেশ দিয়ে। গাঁও পঞ্চায়তৰ অধীনৰ পুখুৰী আৰু জলাশয়সমূহত মৎস্য পালনৰ সম্ভাৱনীয়তাৰ ওপৰত গুৰুত্ব আৰোপ কৰি এই দিশত অধিক দৃঢ়তাৰে পদক্ষেপ ল'বলৈও মুখ্যমন্ত্ৰীয়ে মীন বিভাগক কয়। আনহাতে, মৎস্য উৎপাদনৰ সৈতে জড়িত বিভিন্ন উৎপাদক আৰু উৎপাদন গোটৰ মাজত সু-সম্বন্ধ গঢ়ি ব্যৱসায়িক ক্ষেত্ৰত অধিক সহায় হোৱাকৈ মৎস্য পালকৰ উৎপাদন গোট ৰাজ্যত গঠন কৰিবলৈও মুখ্যমন্ত্ৰী সোণোৱালে মীন বিভাগক নিৰ্দেশ দিয়ে।

মৎস্য উৎপাদনৰ দিশত বিগত ৪ বছৰে ৰাজ্যখনে লাভ কৰা অগ্ৰগতিৰ প্ৰতি লক্ষ্য ৰাখি মুখ্যমন্ত্ৰী সোণোৱালে ৰাজ্যত উৎপাদিত মাছে যাতে চুবুৰীয়া ৰাজ্যৰ মাছৰ বজাৰ দখল কৰিব পাৰে সেই লক্ষ্যৰে কাৰ্যপন্থা গ্ৰহণ কৰিবলৈও মীন বিভাগক কয়। শেহতীয়া লক্‌ডাউনৰ পৰিপ্ৰেক্ষিতত বিভিন্ন ৰাজ্যৰ পৰা অসমলৈ উভতি অহা যুৱক-যুৱতীসকলক মৎস্যখণ্ডত জড়িত কৰি তেওঁলোকক কৰ্ম সংস্থাপনৰ সুযোগ প্ৰদান কৰাৰ ওপৰতো মুখ্যমন্ত্ৰীয়ে গুৰুত্ব আৰোপ কৰে।

মুখ্যমন্ত্ৰীয়ে কয় যে ৰাজ্যখনত ২০০০ কোটি টকাৰ মাছৰ এখন বজাৰ আছে আৰু এই বজাৰখন যথেষ্ট সম্ভাৱনাৰে পূৰ্ণ। এই বজাৰখনৰ উপযুক্ত বিকাশ সাধন কৰাৰ লগতে যুৱক-যুৱতীসকলৰ মৎস্য পালনৰ বাবে প্ৰয়োজনীয় দক্ষতা বিকশিত কৰি তোলাটো প্ৰয়োজনীয়। সেয়েহে মীন বিভাগে বহিঃৰাজ্যৰ পৰা উভতি অহা যুৱক-যুৱতীসকলক উপযুক্ত প্ৰশিক্ষণ তথা সহযোগিতা আগবঢ়োৱাৰ লগতে ৰাজ্যত মীন পালনৰ বাবে উপযুক্ত পৰিৱেশ গঢ়ি তুলিব লাগিব। ৰাজ্যৰ মৎস্য পালক তথা মৎস্য উৎপাদন গোটসমূহে উৎপাদন কৰা মাছসমূহৰ বজাৰ ব্যৱস্থা সৱলীকৰণৰ ওপৰতো মুখ্যমন্ত্ৰীয়ে গুৰুত্ব আৰোপ কৰে। এই ক্ষেত্ৰত মুখ্যমন্ত্ৰী সোণোৱালে উৎপাদিত মাছসমূহৰ বিজ্ঞানসন্মত যাতায়াতৰ বাবে ৰেফ্ৰিজিৰেটেড ভেন, লাইফ ভেন কেৰিয়াৰ আদিৰ ব্যৱস্থা ল'বলৈও বিভাগক নিৰ্দেশ দিয়ে।

কেন্দ্ৰীয় চৰকাৰে আৰম্ভ কৰা প্ৰধানমন্ত্ৰী মৎস্য সম্পদ যোজনাই মৎস্য উৎপাদন বৃদ্ধিত অধিক ইতিবাচক প্ৰভাৱ পেলাব বুলি মুখ্যমন্ত্ৰী সোণোৱালে দৃঢ়তা প্ৰকাশ কৰে। এই আঁচনিখনে উৎপাদন বৃদ্ধিৰ উপৰি উৎপাদনৰ পৰৱৰ্তী ব্যৱস্থাৰ সৱলীকৰণতো বিশেষ ভূমিকা গ্ৰহণ কৰি মীন পালনৰ ক্ষেত্ৰত এক যুগান্তকাৰী পৰিৱৰ্তনৰ পথ মুকলি কৰিব বুলি মুখ্যমন্ত্ৰীয়ে আশা প্ৰকাশ কৰে। এই যোজনাখনৰ অধীনত কেন্দ্ৰীয় চৰকাৰে কেন্দ্ৰীয় খণ্ডৰ আঁচনি আৰু কেন্দ্ৰীয়ভাৱে সাহায্যপ্ৰাপ্ত আঁচনিৰ অধীনত মৎস্য পালকসকলক আৰ্থিক অনুদান আগবঢ়াব। এই পদক্ষেপে মৎস্য পালনৰ ক্ষেত্ৰত পুঁজিৰ সমস্যা নাইকীয়া কৰিব বুলিও মুখ্যমন্ত্ৰীয়ে মত প্ৰকাশ কৰে।

বীঃগঃ

৭/০৭/২০২০

Website: cm.assam.gov.in/assam.mygov.in

E-mail: cmprcell09@gmail.com

/CMOfficeAssam / /cmofficeassam

cmassam.prcell@gov.in